

राज्यपाल ने ईदगाह जाकर बकरीद की मुबारकबाद दी
बाढ़ पीड़ितों के सहायतार्थ दान करने का निर्णय स्वागतयोग्य है - श्री नाईक

लखनऊ: 2 सितम्बर, 2017

उत्तर प्रदेश के राज्यपाल श्री राम नाईक ने ऐशबाग ईदगाह जाकर उपस्थित जनसमूह को ईद-उल-अजहा (बकरीद) की हार्दिक बधाई देते हुए समस्त प्रदेशवासियों को अपनी शुभकामनाएं प्रेषित की।

राज्यपाल ने प्रसन्नता व्यक्त करते हुए कहा कि ईदगाह कमेटी की अपील वास्तव में सराहनीय है। ईदगाह कमेटी ने ईद-उल-अजहा के अवसर पर आम लोगों से अपील की थी कि वे अपनी खुशियों पर खर्च का 10 प्रतिशत हिस्सा बाढ़ पीड़ितों के सहायतार्थ दान करें। खुशियाँ बाटने से बढ़ती हैं और दुःख बाटने से घटता है। उन्होंने कहा कि ईदगाह कमेटी द्वारा बाढ़ पीड़ितों के सहायतार्थ की गयी अपील स्वागत योग्य है।

श्री नाईक ने उपस्थित जनसमूह को सम्बोधित करते हुए कहा कि वे प्रदेश के मुखिया के नाते त्यौहार के अवसर पर सभी भाई-बहनों और बच्चों को बधाई देने आए हैं। मोहम्मद साहब ने सबको साथ लेकर चलने का पैगाम दिया था। गरीबों को अपनी खुशियों में शामिल करें। अपने साथ अपने पड़ोसी का भी ध्यान रखना सबका फर्ज है। उन्होंने कहा कि मोहम्मद साहब के संदेश को व्यवहार में लाने का प्रयास करना चाहिए।

राज्यपाल ने कहा कि भारत सबसे बड़ा लोकतांत्रिक देश है। देश में सभी धर्मों के मानने वालों को संविधान द्वारा बराबरी का हक दिया गया है। हमें अपने अधिकार के अनुसार चलने का दायित्व है। हम सब एक परिवार हैं, इस भूमिका में हमें आपस में व्यवहार करना चाहिए और हमें अपने परिवार का पूरा ख्याल रखना चाहिए। उन्होंने कहा कि एक-दूसरे पर विश्वास और प्रेम भाव जरूरी है।

इस अवसर पर ऐशबाग ईदगाह के इमाम मौलाना खालिद रशीद फरंगी महली सहित अन्य धर्मगुरु, प्रशासनिक एवं पुलिस अधिकारीगण उपस्थित थे।

अंजुम/ललित/राजभवन (331/47)



